





अथ

नवग्रहस्तोत्र

प्रारम्भः

खेमराज श्रीकृष्णदास प्रकाशन बम्बई

संस्करण : सन् २००२, सम्वत् २०५८

मूल्य : २ रूपये मात्र

सर्वाधिकार प्रकाशक द्वारा सुरक्षित

Printers & Publishers :

**Khemraj Shrikrishnadass Prop: Shri Venkateshwar
Press, Khemraj Shrikrishnadass Marg, 7th Khetwadi,
Mumbai - 400 004.**

Web Site : <http://www.Khe-shri.com>

Email : khemraj@vsnl.com

**Printed by Sanjay Bajaj For M/s.Khemraj Shrikrishnadass
Proprietors Shri Venkateshwar Press, Mumbai-400 004, at
their Shri Venkateshwar Press, 66 Hadapsar Industrial
Estate, Pune 411 013**

श्रीगणेशाय नमः ॥ ॥ अथ नवग्रहस्तोत्र-
प्रारम्भः ॥ जपाकुसुमसङ्काशंकाश्यपेयं
महाद्युतिम् ॥ तमोरिं सर्वपापघ्नं प्रणतोऽस्मि
दिवाकरम् ॥ १ ॥ दधिशंखतुषारामं क्षीरो-
दार्णवसंभवम् ॥ नमामि शशिनं सोमं
शम्भोर्मुकुटभूषणम् ॥ २ ॥ धरणीगर्भसंभूतं
विद्युत्कान्तिसमप्रभम् ॥ कुमारं शक्तिहस्तं
तं मङ्गलं प्रणमाम्यहम् ॥ ३ ॥ प्रियङ्गुकलिका-

श्यामं रूपेणाप्रतिमं बुधम् ॥ सौम्यं सौम्य
गुणोपेतं तं बुधं प्रणमाम्यहम् ॥४॥ देवानां च
ऋषीणां च गुरुं काञ्चनसंनिभम् ॥ बुद्धिभूतं
त्रिलोकेशं तं नमामि बृहस्पतिम् ॥ ५ ॥
हिमकुन्दमृणालाभं दैत्यानां परमं गुरुम् ॥
सर्वशास्त्रप्रवक्तारं भार्गवं प्रणमाम्यहम् ॥६॥
नीलाञ्जनसमाभासं रविपुत्रं यमाग्रजम् ॥
छायामार्तण्डसंभूतं तं नमामि शनैश्चरम् ७॥

अर्धकायं महावीर्यं चन्द्रादित्यविमर्दनम् ॥
सिंहिकागर्भसंभूतं तं राहुं प्रणमाम्यहम् ॥ ८ ॥
पलाशपुष्पसङ्काशं तारकाग्रहमस्तकम् ॥
रौद्रं रौद्रात्मकं घोरं तं केतुं प्रणमाम्यहम्
॥ ९ ॥ इति व्यासमुखोद्गीतं यः पठेत सुसमा-
हितः ॥ दिवा वा यदि वा रात्रौ विघ्नशान्ति-
र्भविष्यति ॥ १० ॥ नरनारीनृपाणां च
भवेद्दुःस्वप्ननाशनम् ॥ ऐश्वर्यमतुलं तेषामा-

रोग्यं पुष्टिवर्द्धनम् ॥ ११ ॥ ग्रहनक्षत्रजाः
पीडास्तस्कराग्निसमुद्भवाः ॥ ताः सर्वाः प्रशमं
यान्ति व्यासो ब्रूते न संशयः ॥ १२ ॥ इति
श्रीव्यासविरचितं आदित्यादिनवग्रहस्तोत्रं
सम्पूर्णम् ॥ श्रीआदित्यादिनवग्रहार्पणं ॥
श्रीगणेशाय नमः ॥ अथ विष्णुपञ्चरस्तोत्र-
प्रारम्भः ॥ ॐ अस्य श्रीविष्णुपञ्चरस्तोत्र
मन्त्रस्य ॥ नारदऋषिः ॥ अनुष्टुप् छन्दः ॥

श्रीविष्णुः परमात्मा देवता ॥ अहं बीजम् ॥
सोहं शक्तिः ॥ ॐ ह्रीं कीलकम् ॥ मम सर्व-
देहरक्षणार्थे जपे विनियोगः ॥ नारदऋषये
नमः शिरसि ॥ अनुष्टुपूछन्दसे नमः मुखे ॥
श्रीविष्णुपरमात्मदेवतायै नमः हृदये ॥ अहं
बीजं गुह्ये ॥ सोहं शक्तिः पादयोः ॥ ॐ ह्रीं
कीलकं पादाग्रे ॥ ॐ हांहींहूंहैंहौंहः इति
मन्त्रः ॥ ॐ हां अंगुष्ठाभ्यां नमः ॥ ॐ ह्रीं

तर्जनीभ्यां नमः ॥ ॐ हूं मध्यमाभ्यां नमः ॥
ॐ हैं अनामिकाभ्यां नमः ॥ ॐ हौं कनि-
ष्ठिकाभ्यां नमः ॥ ॐ हः करतलकरपृष्ठाभ्यां
नमः ॥ इति करन्यासः ॥ ॐ हां हृदयाय
नमः ॐ ह्रीं शिरसे स्वाहा ॥ ॐ हूं शिखायै
वषट् ॥ ॐ हैं कवचाय हुं ॥ ॐ हौं नेत्रत्रयाय
वौषट् ॥ ॐ हः अस्त्राय फट् ॥ ॥ इति
अङ्गन्यासः ॥ ॥ अहं बीजं प्राणायामं

मन्त्रत्रयेण कुर्यात् ॥ अथ ध्यानम् ॥ ॥ परं
परस्मात्प्रकृतेरनादिमेकं निविष्टं बहुधा
गुहायाम् ॥ सर्वालयं सर्वचराचरस्थं नमामि
विष्णुं जगदेकनाथम् ॥ १ ॥ ॐ विष्णुपञ्जरकं
दिव्यं सर्वदुष्टनिवारणम् ॥ उग्रतेजोमहावीर्यं
सर्वशत्रुनिकृन्तनम् ॥ २ ॥ त्रिपुरं दह्यमानस्य
हरस्य ब्रह्मणोदितम् ॥ तदहं संप्रवक्ष्यामि
आत्मरक्षाकरं नृणाम् ॥ ३ ॥ पादौ रक्षतु

गोविन्दो जङ्घे चैव त्रिविक्रमः ॥ ऊरू मे
केशवः पातु कटिं चैव जनार्दनः ॥ ४ ॥
नाभिं चैवाच्युतः पातु गुह्यं चैव तु वामनः ॥
उदरं पद्मनाभश्च पृष्ठं चैव तु माधवः ॥ ५ ॥
वामपार्श्वे स्थितो विष्णुर्दक्षिणे मधुसूदनः ॥
बाह्वोर्वे वासुदेवश्च हृदि दामोदरस्तथा ॥ ६ ॥
कण्ठं रक्षतु वाराहः कृष्णश्च मुखमण्डले ॥
माधवः कर्णमूले तु हृषीकेशश्च नासिके ॥ ७ ॥

नेत्रे नारायणो रक्षेच्छलाटे गरुडध्वजः ॥
कपोलौ केशवोरक्षेद्वैकुण्ठः सर्वतो दिशम् ॥८॥
श्रीवत्साङ्गश्च सर्वेषामङ्गानां भवरक्षकः ॥
पूर्वस्यां पुण्डरीकाक्ष आग्नेय्यां श्रीधरस्तथा
॥९॥ दक्षिणे नरसिंहश्च नैऋत्यां माधवो वतु ॥
पुरुषोत्तमो मे वारुण्यां वायव्यां च जनार्दनः
॥१०॥ गदाधरस्तु कौबेर्यामीशान्यां पातु
केशवः ॥ आकाशे च गदा पातु पाताले च

सुदर्शनम् ॥ ११ ॥ सनद्धः सर्वगात्रेषु प्रविष्टो
विष्णुपञ्जरः ॥ विष्णुपञ्जरविष्टोऽहं विचरामि
महीतले ॥ १२ ॥ राजद्वारे पथे घोरे संग्रामे
शत्रुसङ्कटे ॥ नदीषु च रणे चैव चोरव्याघ्र
भयेषु च ॥ १३ ॥ डाकिनीप्रेतभूतेषु भयं तस्य
न जायते ॥ रक्ष रक्ष महादेव रक्ष रक्ष जनेश्वर
॥ १४ ॥ रक्षन्तु देवताः सर्वा ब्रह्मविष्णु
महेश्वराः ॥ जले रक्षतु वाराहः स्थले रक्षतु

माधवः ॥१५॥ अटव्यां नारसिंहश्च सर्वतः
पातु केशवः ॥ दिवा रक्षतु मां सूर्यो रात्रौ
रक्षतु चन्द्रमाः ॥ १६ ॥ पन्थानं दुर्गमं
रक्षेत्सर्वमेव जनार्दनः ॥ रोगविघ्नहृत्तश्चैव
ब्रह्महा गुरुतल्पगः ॥ १७ ॥ स्त्रीहन्ता बालघाती
च सुरापी वृषलापतिः ॥ मुच्यते सर्वपापेभ्यो
यः पठेन्नान्न संशयः ॥ १८ ॥ अपुत्रो लभते पुत्रं
धनार्थी लभते धनम् ॥ विद्यार्थी लभते विद्यां

मोक्षार्थी लभते गतिम् ॥ १९ ॥ आपदो हरते
नित्यं विष्णुस्तोत्रार्थसम्पदा ॥ यस्त्विदं
पठते स्तोत्रं विष्णुपञ्चराममुत्तमम् ॥ २० ॥
मुच्यते सर्वपापेभ्यो विष्णुलोकं स गच्छति ॥
गोसहस्रफलं तस्य वाजपेयशतानि च ॥ २१ ॥
अश्वमेधसहस्रेण फलं प्राप्नोति मानवः ॥
सर्वकामं लभेदस्य पठनान्नात्र न संशयः
॥ २२ ॥ जले विष्णुः स्थले विष्णुर्विष्णुः

पर्वतमस्तके ॥ ज्वालामालाकुले विष्णुः सर्वं
विष्णुमयं जगत् ॥ २३ ॥ इति श्रीब्रह्माण्ड-
पुराणे इन्द्रनारदसंवादे श्रीविष्णुपञ्चस्तोत्रं
सम्पूर्णम् ॥ ॥

पुस्तकें मिलने के स्थान

१) खेमराज श्रीकृष्णदास,
श्रावेंकटेश्वर स्टीम प्रेस,
खेमराज श्रीकृष्णदास मार्ग,
खेतवाडी, मुंबई - ४०० ००४.

२) खेमराज श्रीकृष्णदास,
६६, हडपसर इण्डस्ट्रियल इस्टेट
पुणे - ४११ ०१३.

३) गंगाविष्णु श्रीकृष्णदास
लक्ष्मीवेंकटेश्वर स्टीम प्रेस,
व बुक डिपो,
अहिल्याबाई चौक, कल्याण
(जि. ठाणे - महाराष्ट्र)

४) खेमराज श्रीकृष्णदास,
चौक - वाराणसी (उ.प्र.)

मुद्रक एवं प्रकाशक:

खेमराज श्रीकृष्णदास,

अध्यक्ष : श्रीवेङ्कटेश्वर प्रेस,

खेमराज श्रीकृष्णदास मार्ग, मुंबई - ४०० ००४.

KHEMRAJ SHRIKRISHNADASS

